



www.oljan.fo

Jan Müller

27 - 09 - 2011

Johan Dahl - Faroe Petroleum ein sólskinssøga

Felagið hevur klárað seg so mikið væl í altjóða oljuheiminum, at tað má sigast at vera einki minni enn ein sólskinssøga, segði Johan Dahl, oljumálaráðharri eftir vitjan hjá Faroe Petroleum í Aberdeen. Hepnast væl í sambandi við oljumessuna í Aberdeen herfyri nýttu fleiri av føroysku luttakarunum við landsstýrismanninum í oljumálum á odda høvi til at stækka inn á gólvið á høvuðsskrivstovuni hjá føroyska oljufelagnum Faroe Petroleum, har Graham Stewart og Nils Sørensen tóku ímóti. Eftir vitjanina og eina sera áhugaverda og spennandi framløgu um virksemlu hjá felagnum segði ein vælnøgdur Johan Dahl m.a. - Eg má viðganga, at eg eri sera fegin um at hoyra, hvussu væl tað hevur hepnast einum føroyskum oljufelag at koma fyri seg í altjóða oljuumhvørvinum. Søgan hjá Faroe Petroleum er veruliga ein sólskinssøga, sum føroyingar eiga at vera ernir av, ikki minst staðfestingin av, hvussu nógv felagið hevur ment seg hesi gott og væl 10 árinum tað hevur verið til. At vera byrjað við tveimum loyvum og nøkrum fáum fólki í Føroyum til nú at telja 45 loyvi í trimum londum við skjótt 40 starvsfólki sigur okkum, at hetta er ein sunn vakstrarfyrirætlan. Ein góð søga Og orsøkin til at landsstýrismaðurin umrøddi fyrirkoma so jaliga vóru m.a teir áhugaverdu upplýsingar, sum stjórin í felagnum, Graham Stewart legði fram fyri føroysku umboðunum. Hetta er ein góð søga, og framtíðin sær bjørt út við nógvum brunnunum á skránni. Vit hava borað fleiri brunnar við góðum úrsliti, seinast vestan fyri Hetland. Í teimum sjei seinastu brunnunum hava fimm víst olju ella gass. Vit hava eina góða og tryggja framleiðslu, góðar inntøkur og vit eru væl fíggað og væl mannað. So vit eru rættiliga sterk til at taka tað næsta stigið. Kortini var tað eitt bakkast, at Lagavulin brunnurin vestan fyri Hetland varð turrur. Chevron stóð fyri boringini, sum kostaði meira enn eina milliard krónur. Faroe Petroleum varð partur av hesi boringini. Hinvegin hava jarðfrøðingarnir hjá

felagnum funnið fram til, at sunnan fyri Lagavulin er helst møguleiki at gera eitt risastórt fund, soleiðis sum seismikkurin sær út. Henda leiðin verður kallað Grouse og eru týska Ruhrgas og japanska Idemitsu við í hesum loyvinum. Graham Stewart heldur, at eitt fund her kann fáa stóran týdning fyri leitingina við Føroyar eisini, tí kolvetni helst goyma seg omaná basaltinum. Hann fer so langt sum at siga, at Grouseleiðin kann gerast nýggi lykilin til Føroyaøkið. Bingo í Norra Faroe Petroleum hevur annars havt eydnuna við sær, síðani felagið gjørði av at fara inn á norskt øki. Hetta var eitt tungt og dýrt stig, men her kemur norska skipanin sera væl við, tí staturin rindar stóran part av útreiðslunum til leitingina, men finnur tú nakað skal tú so til at rinda somu upphæddir í skatti. FP leggur seg eftir at keypa upp loyvir og hava teir eisini fylgt hesi strategi í Norra, og tað skuldi vísa seg at koma væl við. Tí tá teir raktu við kolvetni á Marialeiðini vildi norska almenna felagið Petoro keypa oljufeltið, tí tað hóskaði væl inn í teirra strategi. Afturfyri fekk FP lut í fyra framleiðandi feltum, so ein kann siga, at felagið veruliga skoraði kassan. Úrslitið av hesum handli er, at FP í dag hevur eina framleiðslu uppá umleið 9.000 tunnur um dagin frá 10 feltum. Graham Stewart staðfestir, at tey hava atgongd til veldugar ressursir av olju og gassi í 45 loyvum harav 18 eru á Atlantsmótinum, 15 í Bretlandi og restin í Noregi. Upprunaliga var felagið eitt føroyskt oljufelag burturav, men tað hevur verið ov lítið av virkseminum í Føroyum, og tí hava tey verið noydd til at fara út um landoddarnar. Teir hava nærum 20 brunnar á leitiskránni og fara at bora 5 brunnar um árið fyri umleið 700 mill. kr. Tað hevur riggað væl at fáa fígging til allar brunnarnar. Felagið er eisini væl fyri fíggjarliga, hevur 700 mill. kr. á bók. Marknaðarvirðið er 3 mia. kr. Felagið hevur so eisini havt eydnuna við sær í flestu av boringunum. Brugdan Deep gjøgnumbrotið! Um útlitini til at finna kolvetni í Føroyum sigur oljustjórin m.a. - Higartil eru sjev brunnar boraðir, og úrslitini frá teimum vísa, at her er ein virkin kolvetnisskipan. Men higartil hava vit ikki funnið sokallað reservoirgrót tvs. tað, sum skal til fyri at framleiða oljuna. Vónandi fara vit at finna út av hesum í brunninum, sum Statoil borar næsta ár. Brugdan Deep verður kanska gjøgnumbrotið. Eydast tað ikki tá so mugu vit seta okkara álit á 9. brunnin í 2013 og kanska aðrar seinni aftur og finna út av, hvar oljan goymir seg. Søgjan er stutt higartil, og hon verður kanska nógv longuri. Av teimum 7 brunnunum, sum higartil eru boraðir í Føroyum, hevur FP verið við í teimum 4 og hevur gjørt íløgur uppá 300 mill. kr. higartil í leitivirkseminum í Føroyum. Eftir framløguna segði Johan Dahl seg vóna, at Faroe Petroleum fór at vera virkið í føroysku leitingini í framtíðini. Myndir - Johan Dahl, oljumálaráðharri saman við Graham Stewart, stjóra í Faroe Petroleum. Graham Stewart og Nils Sørensen, stjórar hjá Faroe Petroleum saman við landsstýrismanninum í Aberdeen. Frá høvuðssætinum hjá Faroe Petroleum í Aberdeen. Myndir - oljan.fo/Jan Müller